

## دعائیہ کلمہ ”مَا شَاءَ اللَّهُ“ کا استعمال باعثِ برکت ہے

اللہ تعالیٰ قرآن کریم میں فرماتا ہے:

وَلَوْلَا إِذْ دَخَلْتَ جَنَّتِكَ قُلْتِ مَا شَاءَ اللَّهُ لَا قُوَّةَ إِلَّا بِاللَّهِ إِنَّ تَرْتِنَ أَنَا أَقَلَّ مِنْكَ مَالًا وَوَلَدًا۔ (الکہف: 40)

یعنی جب تو اپنے باغ میں داخل ہو تو کیوں تو نے ماشاء اللہ نہ کہا اور یہ کہ اللہ کے سوا کسی کو کوئی قوت حاصل نہیں۔ اگر تو مجھے مال اور اولاد کے اعتبار سے اپنے سے کم تر دیکھ رہا ہے۔

قادر ہے وہ بارگہ تُوٹا کام بناوے  
بنا بنایا توڑ دے کوئی اُس کا بھید نہ پاوے

معزز سامعین! ”مشاہدات“ کے پلیٹ فارم سے اسلامی اصطلاحات کے درست اور بر محل استعمال پر تقاریر کا ایک مبارک سلسلہ شروع ہے۔ اسے کسی حد تک الفضل آن لائن میں قسط وار حصہ بنایا جا چکا ہے لیکن اس بار اس سلسلے کو وسعت دی گئی ہے اور مزید حوالہ جات اور نئے مواد سے تقاریر کو مزین کیا گیا ہے۔ آج اسلامی اصطلاح ”مَا شَاءَ اللَّهُ“ کا استعمال زیر بحث ہے۔

اللہ تعالیٰ نے قرآن کریم سورۃ الکہف آیت 33 تا 45 میں دو اشخاص کا ایک قصہ بیان کیا ہے کہ ان میں ایک اپنے اُس باغ کا ذکر کرتا ہے جو کھجوروں سے لدہا ہوا تھا۔ اس کے درمیان میں نہر بہتی تھی۔ جس سے وہ اپنے باغ کو پانی دیتا تھا اور ہر سال پھل حاصل کرتا تھا۔ مگر وہ اس ساری دولت پر اترتا ہوا دوسرے شخص سے کہتا ہے کہ میں تو کبھی یہ خیال نہیں کر سکتا کہ یہ میرا باغ برباد ہو اور میں قیامت پر بھی یقین نہیں کرتا کہ میں کبھی اپنے رب کی طرف لوٹا یا جاؤں گا۔ دوسرے شخص نے یہ تمام گفتگو سن کر (پہلے شخص سے) کہا کہ تو اُس ذات کا انکاری ہے جس نے تمہیں مٹی اور نطفہ سے پیدا کیا اور پھر ٹھیک ٹھاک چلنے والا بنایا۔ جب تم (اللہ کے دیے ہوئے) باغ میں داخل ہوئے تو تو نے مَا شَاءَ اللَّهُ، لَا حَوْلَ وَلَا قُوَّةَ إِلَّا بِاللَّهِ کیوں نہ کہا کہ وہی ہو گا جو اللہ نے چاہا اور یہ کہ اللہ کے سوا کسی کو کوئی قوت حاصل نہیں۔ اگر تو مجھے مال اور اولاد کے اعتبار سے اپنے سے کم تر دیکھ رہے ہو۔ بعید نہیں کہ میرا رب مجھے تیرے باغ سے بڑھ کر عطا کر دے اور تیرے باغ پر آسمان سے بطور محاسبہ کوئی عذاب اتار دے اور وہ چٹیل خنجر زمین میں بدل دے۔ پھر ایسا ہی ہوا کہ باغ اُجڑ گیا اور وہ کہہ اُٹھا۔ اے کاش! میں کسی کو اپنے رب کا شریک نہ ٹھہراتا۔

قرآن کریم میں بیان فرمودہ اس مثال اور دیگر متعدد احادیث سے یہ سبق ملتا ہے کہ اپنے میں کوئی خوبی، نیکی، بڑائی اور دنیوی لحاظ سے کسی نعمت اور مال و دولت پا کر ”مَا شَاءَ اللَّهُ“ کے الفاظ کہنے چاہئے۔ ایسا کرنے سے اللہ مزید دیتا ہے۔ ہم نے ایشیائی ممالک میں اکثر دیکھا ہے کہ خوبصورت کوٹھی کی پیشانی پر یا اپنی بساط سے بڑھ کر اللہ کی طرف سے دی گئی کار کی پشت پر مَا شَاءَ اللَّهُ لکھا ہوتا ہے۔ جو راہ گزر اس کوٹھی کے پاس سے گزرتا ہے مَا شَاءَ اللَّهُ کہہ کر مالک مکان کو دُعا دے جاتا ہے یا گاڑی پر مَا شَاءَ اللَّهُ دیکھ اور پڑھ کر کار کے مالک کے لئے دُعا ہو جاتی ہے۔

الغرض مَا شَاءَ اللَّهُ کا استعمال اس وقت ہوتا ہے جب کسی کے اچھے کام کی تعریف ہو رہی ہو۔ اس میں یہ بھی سبق ہے کہ کسی میں کوئی نیکی اور بھلائی یا دنیوی لحاظ سے کوئی نعمت دیکھ کر حسد کرنے کی بجائے رشک کرتے ہوئے دعائیہ کلمات ”مَا شَاءَ اللَّهُ“ کہنے چاہئے اور اس نیکی، خوبی یا اس نعمت کے لئے دُعا بھی کرنی چاہئے۔ لغات میں

مَا شَاءَ اللَّهُ کے معانی چشم بد دور، جذبہ، اللہ برکت دے، نظر بد سے اللہ محفوظ رکھے، اللہ حفاظت فرمائے، لکھے ہیں۔ یعنی یہ دعائیہ فقرہ ہے جو حسد کی بجائے رشک کے معنوں میں استعمال ہوتا ہے۔

انسان کو ہر وقت اللہ تعالیٰ پر توکل کرنا چاہئے۔ اس کی طرف جھکنا چاہئے۔ اس کی طرف سے ملنے والی نعمتوں کا شکر ادا کرنا چاہئے۔ لیکن بعض لوگ اپنے مال و منال و دولت پر گھمنڈ شروع کر دیتے ہیں۔ تکبر سے کام لیتے ہیں۔ جس کا انجام بہت بھیانک بلکہ جہنم ہے۔ اللہ تعالیٰ نے انسان کو زمین پر اکڑ کر، اتر کر چلنے سے منع فرمایا ہے۔ آنحضرت صلی اللہ علیہ وسلم نے فرمایا۔ جس کے دل میں رائی کے دانے کے برابر بھی تکبر ہو گا وہ جنت میں داخل نہیں ہو گا۔

(مسلم کتاب الایمان)

قرآن کریم میں اللہ تعالیٰ کے متعلق ہے کہ وہ کبر، غرور اور گھمنڈ کرنے والوں کو پسند نہیں کرتا۔ اسی تسلسل میں خود نمائی، خود بینی بھی آتی ہے۔ جو اللہ اور اس کے رسول کو پسند نہیں۔ بلکہ کسی مبالغہ آمیز طریق پر تعریف کرنا بھی منع ہے جو ہمارے معاشرہ کا حصہ ہے۔ ہم اپنے Boss کو خوش کرنے کے لئے اس کی ایسی ایسی باتوں کی تعریف کر جاتے ہیں جو بالعموم اس کے اندر نہیں ہوتیں۔ ایک دفعہ ایک شخص نے آنحضرت صلی اللہ علیہ وسلم کے سامنے کسی شخص کی مبالغہ آمیز حد تک تعریف کی تو حضور نے فرمایا۔ تم نے اس کو ہلاک کر دیا اور ایک روایت میں ہے کہ فرمایا۔ تم نے اس کی گردن ہی کاٹ ڈالی۔ اس قسم کی مدح سے آپ نے منع فرمایا کہ جس سے مدوح کے اندر عُجب اور خود بینی کے جراثیم جنم لیتے ہیں۔ پس انسان کو اپنے اندر نیکی کو اپنی کوشش کا نتیجہ نہیں سمجھنا چاہئے بلکہ اللہ تعالیٰ کی طرف منسوب کرنا چاہئے۔ کیونکہ اللہ تعالیٰ فرماتا ہے۔

خدا نے جو دیا ہے اس پر اتر اؤ مت۔ (الحمد)

حضرت خلیفۃ المسیح الثانی رضی اللہ عنہ نے مندرج بالا سورۃ الکہف کی آیات کی تفسیر میں اس مثال میں موجود دوسرے شخص کو مسلمان قرار دیتے ہوئے تحریر فرمایا ہے۔ ”مسلمان کے دل میں پھر بھی ہمدردی ہے وہ اسے کہتا ہے کہ کیوں تو نے باغ میں داخل ہوتے ہوئے یہ نہ کہا کہ سب قوت اللہ تعالیٰ کو ہی ہے اور اپنے آپ کو طاقتور سمجھا“ (تفسیر کبیر جلد چہارم صفحہ 453)

سامعین! ماشاء اللہ کا استعمال جن آیات قرآنیہ میں ہوا ہے وہ یہ ہیں:

وَكَوْلَا اِذْ دَخَلْتَ جَنَّتَكَ قُلْتَ مَا شَاءَ اللَّهُ لَا قُوَّةَ اِلَّا بِاللَّهِ اِنَّ تَرْنَ اَنَا اَقْلَّ مِنْكَ مَالًا وَّوَلَدًا۔ (الکہف: 40)

یعنی جب تو اپنے باغ میں داخل ہوا تو کیوں تو نے ماشاء اللہ نہ کہا اور یہ کہ اللہ کے سوا کسی کو کوئی قوت حاصل نہیں۔ اگر تو مجھے مال اور اولاد کے اعتبار سے اپنے سے کم تر دیکھ رہا ہے۔

اِلَّا مَا شَاءَ اللَّهُ اِنَّهُ يَعْلَمُ الْجَهْرَ وَّمَا يَخْفَى۔ (الاعلیٰ: 8)

سوائے اس کے جو اللہ چاہے۔ یقیناً وہ ظاہر کو بھی جانتا ہے اور اسے بھی جو مخفی ہے۔

قُلْ لَا اَمْلِكُ لِنَفْسِي ضَرًّا وَّلَا نَفْعًا اِلَّا مَا شَاءَ اللَّهُ لِكُلِّ اُمَّةٍ اَجَلٌ اِذَا جَاءَ اَجَلُهُمْ فَلَا يَسْتَاخِرُوْنَ سَاعَةً وَّلَا يَسْتَقْدِمُوْنَ۔ (یونس: 50)

تو کہہ دے کہ میں تو اپنے نفس کے لئے بھی نہ کسی نقصان کا کوئی اختیار رکھتا ہوں اور نہ نفع کا مگر (اتنا ہی) جو اللہ چاہے۔ ہر قوم کے لئے ایک اجل مقرر ہے۔ جب ان کی اجل آجائے تو نہ وہ ایک لمحہ پیچھے ہٹ سکتے ہیں اور نہ آگے بڑھ سکتے ہیں۔

وَيَوْمَ يَحْشُرُهُمْ جَبِيْعًا يَبْعَثُ الْجِنَّ قَدِ اسْتَكْتَرْتُمْ مِّنَ الْاِنْسِ وَقَالَ اَوْلِيُوْهُمْ مِّنَ الْاِنْسِ رَبَّنَا اسْتَمْتَعَ بَعْضُنَا بِبَعْضٍ وَّبَلَّغْنَا اَجَلَنَا الَّذِيْ اَجَلْتَ لَنَا قَالَ النَّارُ مَثْوَاكُمْ خَلِيْدِيْنَ فِيْهَا اِلَّا مَا شَاءَ اللَّهُ اِنَّ رَبَّكَ حَكِيْمٌ عَلِيْمٌ۔ (الانعام: 129)

یعنی (یاد رکھ) وہ دن جب وہ ان سب کو اکٹھا کرے گا (اور کہے گا) اے جنوں کے گروہ! تم نے عوام الناس کا استحصال کیا اور عوام الناس میں سے ان کے دوست کہیں گے۔ اے ہمارے رب! ہم میں سے بعض نے بعض دوسروں سے فائدہ اٹھایا اور ہم اپنی اس مقررہ گھڑی تک آپہنچے جو تو نے ہمارے لئے مقرر کی تھی۔ وہ کہے گا تمہارا ٹھکانا آگ ہے (تم) اُس میں لمبا عرصہ رہنے والے ہو گے سوائے اُس کے جو اللہ چاہے۔ یقیناً تیرا رب صاحب حکمت (اور) دائمی علم رکھنے والا ہے۔

قُلْ لَا أَمْلِكُ لِنَفْسِي نَفْعًا وَلَا ضَرًّا إِلَّا مَا شَاءَ اللَّهُ ۗ وَلَوْ كُنْتُ أَعْلَمُ الْغَيْبَ لَا سَتُكُنْتُ مِنَ الْخَيْرِ ۗ وَمَا مَسَّنِيَ السُّوءُ ۗ إِنْ أَنَا إِلَّا نَذِيرٌ وَبَشِيرٌ لِّقَوْمٍ مُّؤْمِنِينَ۔

(الاعراف: 189)

تو کہہ دے کہ میں اللہ کی مرضی کے سوا اپنے نفس کے لئے (ایک ذرہ بھر بھی) نفع یا نقصان کا اختیار نہیں رکھتا اور اگر میں غیب جاننے والا ہوتا تو یقیناً میں بہت دولت اکٹھی کر سکتا تھا اور مجھے کبھی کوئی تکلیف نہ پہنچتی۔ لیکن میں تو محض ایک ڈرانے والا اور ایک خوشخبری دینے والا ہوں اُس قوم کے لئے جو ایمان لاتی ہے۔

وَأَمَّا الَّذِينَ سَعِدُوا فإِنِّي الْجَنَّةُ خَالِدِينَ فِيهَا مَا دَامَتِ السَّمٰوٰتُ وَالْاَرْضُ اِلَّا مَا شَاءَ رَبُّكَ ۗ عَطَاءٌ غَيْرٌ مَّجْدُوْدٍ۔ (ہود: 109)

وہ لوگ جو خوش نصیب بنائے گئے تو وہ جنت میں ہوں گے۔ وہ اس میں رہنے والے ہیں جب تک کہ آسمان اور زمین باقی ہیں سوائے اس کے جو تیرا رب چاہے۔ یہ ایک نہ کاٹی جانے والی جزا کے طور پر ہو گا۔

حضرت خلیفۃ المسیح الاولؑ اِلَّا مَا شَاءَ اللَّهُ رَبُّكَ کی تفسیر میں فرماتے ہیں۔

”اس کی بابت بہت بحث ہے کہ مَا شَاءَ اللَّهُ رَبُّكَ سے کیا مراد ہے۔ بعض نے لکھا ہے کہ دنیا کی زندگی میں جو آسائش پہنچ جاتی ہے اس کا استثناء مراد ہے۔ بعض نے اس خاص کو اور وسیع کیا ہے کہ قبر سے حشر تک۔ بعض نے اور وسیع کیا ہے اور کہا ہے حشر کے فیصلہ تک۔ بعض نے کہا ہے کہ آخر دوزخ سے سب نکالے جائیں گے۔ میرے نزدیک اس سے اظہار عظمت و جبروت مراد ہے۔ کہ جو کچھ ہوتا ہے۔ مشیت الہی کے ماتحت ہوتا ہے۔“

(حقائق الفرقان جلد دوم صفحہ 376)

ایک شخص نے نبی صلی اللہ علیہ وسلم سے کہا جو اللہ چاہے اور جو آپ چاہیں وہی ہو گا۔ نبی پاک صلی اللہ علیہ وسلم نے فرمایا تم نے مجھے اللہ کا شریک بنا دیا تم ایسا کہو، جو اکیلا اللہ چاہے وہی ہو گا۔

(مسند احمد، حدیث 1839، جلد 1)

سامعین! اللہ کی مشیت پر ایمان لانے کے لیے زندگی اور کائنات کا مشاہدہ ہمارے لیے بہت مددگار ثابت ہوتا ہے، قرآن مجید انسانوں کو بار بار یہ مشاہدہ کراتا ہے۔ مَنْ يَشَاءُ (وہ جسے چاہے) اور مَا شَاءَ (وہ جو چاہے) کا تذکرہ قرآن میں بہت ہوا ہے۔ ہماری زندگی میں جو کچھ ہوتا ہے وہ سب اللہ کی مشیت سے ہوتا ہے، اس کے لیے قرآن مجید میں متعدد تعبیریں آئی ہیں، جو زندگی کے ہر پہلو کا احاطہ کرتی ہیں، یہاں کچھ تعبیروں کو بطور مثال ذکر کرتے ہیں:

اللَّهُ يَفْعَلُ مَا يَشَاءُ (آل عمران: 41)

اللہ جو چاہتا ہے کرتا ہے۔

يَخْلُقُ مَا يَشَاءُ (المائدہ: 18)

وہ جو چاہتا ہے پیدا کرتا ہے۔

وَاللَّهُ يَرْزُقُ مَنْ يَشَاءُ (البقرہ: 213)

اللہ جسے چاہتا ہے رزق دیتا ہے۔

وَاللَّهُ يُؤْتِي مَلِكُهُ مَن يَشَاءُ (البقرہ: 248)

اللہ اپنی بادشاہت سے جسے چاہتا ہے دیتا ہے۔

مَا شَاءَ اللَّهُ اور اِنْ شَاءَ اللَّهُ کے کلمات خاص خاص مواقع کے لیے نہیں، بلکہ زندگی کے ہر لمحے کا ذکر بن جاتے ہیں۔ جو کچھ ہو چکا ہے یا ہو رہا ہے وہ مَا شَاءَ اللَّهُ کے تحت ہے یعنی وہی جو اللہ نے چاہا، اور جو کچھ ہونے والا ہے وہ اِنْ شَاءَ اللَّهُ کے تحت ہے یعنی اگر اللہ چاہے۔ اس طرح انسان کی پوری زندگی مَا شَاءَ اللَّهُ اور اِنْ شَاءَ اللَّهُ کے سائے میں گزرتی ہے۔ بلکہ پوری کائنات کا ماضی اور مستقبل مَا شَاءَ اللَّهُ اور اِنْ شَاءَ اللَّهُ میں سمٹا ہوا نظر آتا ہے۔ ہمیں جب کوئی خوشی حاصل ہوتی ہے تو ہم بے اختیار مَا شَاءَ اللَّهُ کہتے ہیں اپنی خوشی کو نگاہ بد سے بچانے کے لیے، اور جب کسی کام کا ارادہ کرتے ہیں یا کسی سے کوئی وعدہ کرتے ہیں تو اس کو پورا کرنے کے اِنْ شَاءَ اللَّهُ کہتے ہیں

اس امید کے ساتھ کہ اللہ تعالیٰ ہماری مدد فرمائے گا اور اس طرح ارادے اور وعدے کی تکمیل کے امکانات بڑھ جاتے ہیں۔ ان دونوں کلموں کی برکتوں سے کسی کو انکار نہیں ہے، تاہم ان دونوں کلموں کو زبان سے ادا کرتے وقت دل کو اللہ کی پناہ اور اُس کی مرضی کا طلب گار ہونا چاہیے۔ اللہ تعالیٰ ہمیں اس کی توفیق دیتا رہے۔ آمین  
حضرت مسیح موعود علیہ السلام فرماتے ہیں:

”اس کا مالک بھی وہی اللہ قادر مطلق ہے اور وہ اس بات سے ہرگز عاجز نہیں کہ اپنی کامل جزا کو جو دن کی طرح روشن ہے ظہور میں لاوے اور اس صداقتِ عظمیٰ کے ظاہر کرنے سے حضرت احدیت کا یہ مطلب ہے کہ تاہر یک نفس پر بطور حق البتین امور مفصلہ ذیل کھل جائیں۔ اول یہ امر کہ جزا سزا ایک واقعی اور یقینی امر ہے کہ جو مالک حقیقی کی طرف سے اور اسی کے ارادہ خاص سے بندوں پر وارد ہوتا ہے اور ایسا کھل جانے میں ممکن نہیں کیونکہ اس عالم میں یہ بات عام لوگوں پر ظاہر نہیں ہوتی کہ جو کچھ خیر و شر و راحت ورنج پہنچ رہا ہے وہ کیوں پہنچ رہا ہے اور کس کے حکم و اختیار سے پہنچ رہا ہے اور کسی کو ان میں سے یہ آواز نہیں آتی کہ وہ اپنی جزا پا رہا ہے۔ اور کسی پر بطور مشہود و محسوس منکشف نہیں ہوتا کہ جو کچھ وہ بھگت رہا ہے حقیقت میں وہ اس کے عملوں کا بدلہ ہے۔ دوسرے اس صداقت میں اس امر کا کھلنا مطلوب ہے کہ اسبابِ عادیہ کچھ چیز نہیں ہیں اور فاعل حقیقی خدا ہے اور وہی ایک ذاتِ عظمیٰ ہے کہ جو جمع فیوض کا مبداء اور ہر یک جزا سزا کا مالک ہے۔“

(براہین احمدیہ، روحانی خزائن جلد چہارم صفحہ 460 حاشیہ نمبر 11)

پھر آپ علیہ السلام فرماتے ہیں:

”خدا جو چاہتا ہے کرتا ہے۔ جس بات کو وہ چاہے کوئی اس کو روک نہیں سکتا اور جو کچھ وہ دیوے کوئی اس کو رد نہیں کر سکتا وہ اپنے دین کا حافظ ہے اور تمام ان لوگوں کی مدد کرتا ہے جو اس کے دین کی مدد کریں۔“

(روحانی خزائن جلد 8 نور الحق الحصۃ الاولیٰ صفحہ 24)

اللہ تعالیٰ ہمیں ان نصائح پر عمل کی توفیق دے۔ آمین

(کمپوزڈ: مسز عائشہ چوہدری۔ جرمنی)

